

अमर उजाला

Meerut News: ब्रांडेड कंपनियों के नाम पर बेचे जा रहे चार लाख के कॉस्मेटिक उत्पाद जब्त



मेरठ। ब्रह्मपुरी थाना क्षेत्र के माधवपुरम में पुलिस और एक कंपनी से जुड़ी जांच टीम ने छापा मारा। यहां ब्रांडेड कंपनियों के नाम पर बेचे जा रहे कॉस्मेटिक उत्पाद जब्त किए गए। इनमें अधिकांश उत्पाद हेयर रिमूवल, पेन किलर श्रेणी के रहे। टीम के अनुसार करीब चार लाख रुपये की कीमत का माल जब्त किया गया। इसके साथ ही नईम नाम का आरोपी पकड़ा गया। कॉपी राइट अधिनियम के तहत आरोपी नईम के खिलाफ केस दर्ज किया गया।

पुलिस के मुताबिक मुंबई की एक कंपनी के अधिकारी सोमित आर्य ने बताया कि वह नामचीन कंपनियों के उत्पादों की मॉनिटरिंग करते हैं। माधवपुरम में उनकी कंपनी के क्लाइंट के नकली उत्पाद बेचने की सूचनाएं मिल रही थीं। सोमित की सूचना पर ब्रह्मपुरी पुलिस ने माधवपुरम में मोदी होटल के पास गाड़ी में सवार एक युवक की तलाशी ली। गाड़ी से काफी मात्रा में कॉस्मेटिक उत्पाद जब्त किए गए। पूछताछ के दौरान आरोपी ने अपना नाम तारापुरी निवासी नईम पुत्र शब्बीर बताया। नईम ने बताया कि फिलहाल वह लिसाड़ीगेट में ही ईदगाह गोल्डन में रह रहा है।

छानबीन में पता चला कि नईम यह माल शहर की बड़ी-बड़ी दुकानों पर सप्लाई करता था। आरोपी से बरामद माल की जांच की जा रही है। उधर, ब्रह्मपुरी इंस्पेक्टर विष्णु कौशिक ने बताया कि आरोपी नईम के खिलाफ कॉपी राइट एक्ट के तहत केस दर्ज किया गया है।

Source: <https://www.amarujala.com/uttar-pradesh/meerut/cosmetic-products-worth-four-lakhs-being-sold-in-the-name-of-branded-companies-seized-meerut-news-c-72-1-smrt1019-8247-2023-11-11>